

“Hawn hu l-Iljun!” ...f’għeluq is-sittin sena

Leli Vella

Sydney, Awstralja

Kienet is-sena 1957, eżattament sittin sena ilu, meta darba fost l-oħrajn iltqajna l-grupp tat-tejatrini bl-isem ta’ *Shakespeare Memorial* u ddecidejna li niġbru xi haġa tal-flus biex nixtru rigal u nipprezentawh lill-Kazin Imperial. Peress li jien kont id-direttur f’dak il-mument, tawni l-kariga biex bil-flus li ngabru nixtri rigal. Dik il-gurnata stess jien mort sal-Belt u rajt dan l-iljun. Tfajt għajnejja fuqu għax għoġobni hafna u qtajtha li nixtrih. Kien is-sitta ta’ Settembru. Ferħan ha ntir kif kont, bqajt sejjer dritt fi Triq Sant’Anna minn fejn il-Banda Imperial kienet ser tibda l-marċ. Malli wasalt, sewwa sew kif il-Banda bdiet idoqq, jien bdejt ngħajjat “Hawn hu l-Iljun!” u minn hemm beda dan kollu.

Matul is-snin hafna nies bdew jistaqsu xi tfisser

din ta’ “Hawn hu l-Iljun!”. Jien dejjem irrispondejt li dak l-iljun għoġobni u ridt li kulhadd ikun jaf x’rigal tajna lill-Kazin dik is-sena.

Minn hemm ’il quddiem l-għajta ta’ “Hawn hu l-Iljun!” baqgħet tikber u żżid fil-popolarità. Saħansitra s-Surmast Ġanni Mamo snin wara kiteb innu marċ għall-Banda Imperial u semmieh “Ta’ l-Iljun”. Dan gie pprezentat lill-Banda Imperial u, kif jaf kulhadd, għadu popolari hafna sal-lum u jindaqq f’kull opportunità li jkollha l-Banda Imperial.

Ħadt pjaċir naqsam magħkom din l-istorja qasira, speċjalment din is-sena meta din l-istorja ta’ “Hawn hu l-Iljun!” tagħlaq sittin sena. Nispera li dawn il-kelmtejn għoġbu lilkom ukoll għax jitfgħu ftit dawl ta’ kif bdiet l-għajta ta’ “Hawn hu l-Iljun!”.

